

II ഇ.ബി. XV-കേരള നിയമസഭ/III-4

**പതിനഞ്ചാം കേരള നിയമസഭ
മൂന്നാം സമ്മേളനം**

ചോദ്യോത്തരങ്ങൾ - സംഗ്രഹം

2021 ഒക്ടോബർ 07, വ്യാഴം

നിയമസഭ രാവിലെ 9.00 മണിക്ക് ബഹുമാനപ്പെട്ട സ്പീക്കർ

ശ്രീ. എം. ബി. രാജേഷിന്റെ അദ്ധ്യക്ഷതയിൽ നിയമസഭാ ഹാളിൽ യോഗം ചേർന്നു.

വാങ്മൂലം നൽകിയ ഉത്തരങ്ങൾ

9 (*91) പൊതുവിദ്യാലയങ്ങൾ തുറക്കുന്നതിനുള്ള മുന്നൊരുക്കങ്ങൾ

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി)

നൽകിയ മറുപടിയിൽ, സംസ്ഥാനത്തെ പൊതുവിദ്യാലയങ്ങൾ നവംബർ 1 മുതൽ തുറക്കുന്നതിനുള്ള മുന്നൊരുക്കങ്ങൾ സ്വീകരിച്ചിട്ടുണ്ടെന്നും സൂക്ഷ്മ പരിസരവും

വൃത്തിയാക്കുന്നതിനും അണുനശീകരണം നടത്തുന്നതിനുമുള്ള

പ്രവർത്തനങ്ങൾക്ക് രൂപം നൽകിയിട്ടുണ്ടെന്നും അധ്യാപക-അനധ്യാപക

ജീവനക്കാരിൽ 93.39% പേർ ഒരു ഡോസ്/2 ഡോസ് വാക്സിൻ

എടുത്തിട്ടുണ്ടെന്നും ഇതുമായി ബന്ധപ്പെട്ട് തയ്യാറാക്കിയ കരട് മാർഗ്ഗരേഖ

സർക്കാരിന്റെ പരിഗണനയിലാണെന്നും സഭയെ അറിയിച്ചു. വിവിധ

വകുപ്പുകളുമായി മന്ത്രിതല ചർച്ചകൾ പൂർത്തിയാക്കി സൂൾ തുറക്കുന്ന പ്രവർത്തനങ്ങൾ ഏകോപിപ്പിക്കുന്നതിനും ഒക്ടോബർ 20-നകം മോട്ടോർ വെഹിക്കിൾ ഇൻസ്പെക്ടർമാർ സൂളുകളിലെത്തി വാഹനങ്ങൾ പരിശോധിച്ച് ഫിറ്റ്നസ് സർട്ടിഫിക്കറ്റ് നൽകുന്നതിനും സൂൾ കെട്ടിടങ്ങളുടെ ഫിറ്റ്നസ് സർട്ടിഫിക്കറ്റ് വാങ്ങുന്നതിനും നടപടികൾ സ്വീകരിച്ചുവരികയാണ്. എൽ. പി. വിഭാഗത്തിൽ ഒരു ബെഞ്ചിൽ രണ്ട് കുട്ടികളെ ഇരുത്താനും ബാച്ചുകളായി തിരിച്ച് ഓരോ ബാച്ചിനും ആഴ്ചയിൽ മൂന്നുദിവസം എന്ന രീതിയിൽ ശനിയാഴ്ച ഉൾപ്പെടെയുള്ള ദിവസങ്ങളിൽ ഉച്ചവരെയാണ് ക്ലാസ്സുകൾ ക്രമീകരിച്ചിട്ടുള്ളതെന്നും ഭിന്നശേഷിക്കാരായ കുട്ടികൾ ആദ്യ രണ്ടാഴ്ച സൂളിൽ ഹാജരാകേണ്ടതില്ലെന്നും എല്ലാ സൂളുകളിലും ഹെൽപ്പ് ഡെസ്ക് ആരംഭിക്കുമെന്നും ഓരോ സൂളിലും ഡോക്ടറുടെ സേവനം ലഭ്യമാക്കുമെന്നും കോവിഡ് മാനദണ്ഡങ്ങൾ പാലിച്ച് കുട്ടികൾക്ക് ഉച്ചഭക്ഷണം നൽകുമെന്നും മന്ത്രി വ്യക്തമാക്കി. യാത്രാക്ലേശം പരിഹരിക്കുന്നതിന് ബോണ്ട് അടിസ്ഥാനത്തിൽ കെ.എസ്.ആർ.ടി.സി. ബസ്സുകളുടെ സേവനം ഉപയോഗപ്പെടുത്താനും സൂഡന്റ്സ് ഒൺലി ബസ്സുകൾ ഏർപ്പെടുത്താനും കൺസഷൻ സൗകര്യം തുടരാനും തീരുമാനിച്ചിട്ടുണ്ട്. പുതിയ അക്കാഡമിക്

കലണ്ടർ തയ്യാറാക്കിയിട്ടുണ്ടെന്നും ഓൺലൈൻ ക്ലാസ്സുകൾ തുടരുന്നതും സപ്ലിമെന്ററി അലോട്ട്മെന്റിനു മുൻപ് പ്ലസ് വൺ സീറ്റുകളുടെ ആവശ്യകത പരിശോധിച്ച് തുടർനടപടി സ്വീകരിക്കുമെന്നും എയ്ഡഡ് സ്കൂളുകളുടെ മെയിന്റനൻസ് ഗ്രാന്റും കിച്ചൺ-കം-സ്റ്റോർ പദ്ധതിക്കനുവദിച്ച ഫണ്ടും താമസംവിനാ നൽകുമെന്നും കിഫ്ബിയിൽ ഉൾപ്പെടുത്തിയിട്ടുള്ള സ്കൂൾ കെട്ടിടങ്ങളുടെ പണി സമയബന്ധിതമായി പൂർത്തിയാക്കുന്നതിന് നടപടി സ്വീകരിക്കുമെന്നും ഉപചോദ്യങ്ങൾക്ക് മറുപടിയായി മന്ത്രി അറിയിച്ചു.

10 (*92) പൊതുമരാമത്ത് പ്രവൃത്തികളുടെ ഗുണനിലവാരം

പൊതുമരാമത്ത്-വിനോദസഞ്ചാര വകുപ്പുമന്ത്രി (ശ്രീ. പി.എ. മുഹമ്മദ് റിയാസ്) നൽകിയ മറുപടിയിൽ, പൊതുമരാമത്ത് വകുപ്പിൽ പ്രവൃത്തികളുടെ ഗുണനിലവാരം ഉറപ്പാക്കുന്നതിനും അഴിമതി നിർമ്മാർജ്ജനം ചെയ്യുന്നതിനും ശക്തമായ നടപടി സ്വീകരിച്ചുവരുന്നുണ്ടെന്നും പൊതുജനങ്ങൾ സമർപ്പിക്കുന്ന പരാതികളിന്മേൽ ധനകാര്യ പരിശോധനാവിഭാഗം, വിജിലൻസ് & ആന്റി കറപ്ഷൻ ബ്യൂറോ എന്നിവ അന്വേഷണം നടത്തി കുറ്റക്കാരെന്ന് കണ്ടെത്തുന്ന ഉദ്യോഗസ്ഥർക്കെതിരെ വകുപ്പുതല അച്ചടക്ക നടപടി സ്വീകരിച്ചുവരുന്നുണ്ടെന്നും സഭയെ അറിയിച്ചു. ക്രമക്കേടുകൾക്ക്

ഉത്തരവാദികളായ കോൺട്രാക്ടർമാരെ കരിമ്പട്ടികയിൽ ഉൾപ്പെടുത്തുകയും പ്രവൃത്തി പരിപാലന കാലയളവിൽ കരാറുകാരന്റെ ചെലവിൽ തകരാറുകൾ പരിഹരിക്കുന്നതിന് നടപടി സ്വീകരിക്കുകയും ചെയ്യുന്നുണ്ട്. പൊതുമരാമത്ത് പ്രവൃത്തികളെ സംബന്ധിച്ച് പൊതുജനങ്ങൾക്കുണ്ടാകുന്ന പരാതികൾ പരിഹരിക്കുന്നതിന് തൽസമയ ഫോൺ ഇൻ പരിപാടിയും പരാതികൾ സ്വീകരിക്കുന്നതിന് 'PWD 4 U Mobile Application', ടോൾ ഫ്രീ നമ്പർ എന്നിവയും ഏർപ്പെടുത്തുകയും പരാതികളിന്മേൽ നിരത്ത് ഉപവിഭാഗം പരിഹാരനടപടികൾ സ്വീകരിച്ച് വിവരം പരാതിക്കാരനെ അറിയിക്കുകയും ചെയ്യുന്നുണ്ട്. ചീഫ് എഞ്ചിനീയർ ഓഫീസ് മുതൽ സെക്ഷൻ ഓഫീസുകൾ വരെ e-office സംവിധാനം ഏർപ്പെടുത്താൻ ലക്ഷ്യമിടുന്നുണ്ടെന്നും അഴിമതി നിർമ്മാർജ്ജനം ചെയ്യുന്നതിനും സുതാര്യത ഉറപ്പാക്കുന്നതിനുമായി പ്രവൃത്തികളുടെ എസ്റ്റിമേറ്റ് തയ്യാറാക്കുന്നതുമുതൽ Final Bill payment വരെയുള്ള വിവരങ്ങൾ Price Software-ന്റെ മൂന്നാംഘട്ടത്തിലൂടെ നടപ്പിലാക്കിവരുന്നുണ്ടെന്നും മന്ത്രി അറിയിച്ചു. ഗുണനിലവാര പരിശോധന ഉറപ്പുവരുത്തുന്നതിന് Mobile Automated Testing Lab-കൾ ആരംഭിക്കുന്നതിനും Defect Liability Period-ന് ശേഷം Major District

Road-കളിൽ രൂപപ്പെടുന്ന കുഴികൾ ദീർഘകാലാടിസ്ഥാനത്തിൽ നികത്തുന്നതിന് Running Contract ഏർപ്പെടുത്തുന്നതിനും നടപടി സ്വീകരിച്ചുവരുന്നു. നിർമ്മാണപ്രവൃത്തികളുടെ വേഗത വർദ്ധിപ്പിക്കുന്നതിനും വിലയിരുത്തുന്നതിനും നിലവിലുള്ള District Infrastructure Co-ordination committee കൂടുതൽ ശക്തിപ്പെടുത്തിയിട്ടുണ്ട്. ദേശീയപാതാ അതോറിറ്റിയുടെ കീഴിൽവരുന്ന റോഡുകളുടെ ശോചനീയാവസ്ഥ പരിഹരിക്കുന്ന കാര്യം കേന്ദ്ര സർക്കാരിന്റെ ശ്രദ്ധയിൽപ്പെടുത്തിയിട്ടുണ്ടെന്നും എല്ലാ റോഡുകളുടെയും മാപ്പ് ഡിജിറ്റൈസ് ചെയ്യുമെന്നും വർഷങ്ങളായി റോഡുകളുടെ വശങ്ങളിൽ പാർക്ക് ചെയ്തിരിക്കുന്ന വാഹനങ്ങൾ നീക്കം ചെയ്യുന്നതിനും കരാറുകാർ പ്രവൃത്തികൾ അനന്തമായി നീട്ടിക്കൊണ്ടുപോകുന്നത് ഒഴിവാക്കുന്നതിനും നടപടി സ്വീകരിക്കുന്നതാണെന്നും പൈപ്പുകളും കേബിളുകളും സ്ഥാപിക്കുന്നതിനായി വെട്ടിപ്പൊളിക്കുന്നതുമൂലം റോഡുകൾ തകരുന്നത് ഒഴിവാക്കുന്നതിന് വൈദ്യുതി, ജലസേചനം എന്നീ വകുപ്പുകളുമായി യോജിച്ച് നടപടി സ്വീകരിക്കുമെന്നും ഉപചോദ്യങ്ങൾക്ക് മറുപടിയായി മന്ത്രി വ്യക്തമാക്കി.